

انسان بجلائی کی دعائیں کرتا کرتا تو مختلط نہیں اور اگر تکلیف پہنچ جاتی ہے تو نامیدہ ہو جاتا اور آس توڑ بیٹھتا ہے۔ (قرآن کریم)

## رسول اللہ ﷺ کا اسلوب تعلیم اور منہج تبلیغ

مولوی عصمت اللہ نظامانی  
متعلم تخصص علوم حديث، جامعہ

حضرت ﷺ نے تعلیم و تبلیغ کے سلسلے میں مختلف موقع پر اپنے افعال و اقوال کے ذریعے امت کی رہنمائی فرمائی ہے، اور متعدد اصول و ضوابط ذکر کیے ہیں جن کا لحاظ رکھنے سے ایک طرف طلبہ (خواہ چھوٹے بچے ہوں یا نوجوان اور بڑھے) کی استعداد بڑھے گی اور علم میں رسوخ اور پختگی حاصل ہوگی، تو دوسری طرف حق بات قبول کرنے کی صلاحیت اور اس کا بر ملا اظہار کرنے کا حوصلہ پیدا ہوگا۔

اس بات میں کوئی شک نہیں کہ حضرت ﷺ کے تعلیم و تبلیغ کے سلسلے میں بیان فرمودہ اسلوب اور طریقہ کار کا نفع اور افادیت، دیگر تمام انسانوں کے بیان کردہ قواعد سے کہیں زیادہ اور بڑھ کر ہے۔ ذیل میں ہم احادیث کی روشنی میں رسول اللہ ﷺ کا اسلوب تعلیم اور منہج تبلیغ ذکر کریں گے۔

واضح رہے کہ تعلیم و تبلیغ میں متعدد اعتبار سے مشابہت پائی جاتی ہے، بلکہ اگر غور کیا جائے تو تعلیم بھی ایک قسم کی تبلیغ ہے، اس لیے دونوں کو ایک ساتھ ذکر کیا جا رہا ہے۔

**تعلیم و تبلیغ کے لیے سامعین کی زبان اور لغت کا لحاظ کرنا**

تعلیم و تبلیغ کا سب سے بہتر اور اثر انگیز طریقہ یہ ہے کہ سامعین کو انہی کی زبان میں تعلیم دی جائے، اور حق بات پہنچائی جائے، کیونکہ یہ ایک نفسیاتی مسئلہ ہے کہ انسان اپنے ہم وطن، خصوصاً ہم زبان کی بات توجہ اور غور سے سنتا ہے، اسی طرح اپنی زبان میں سنن گئی بتیں اس کو اچھی طرح ضبط اور یاد ہوتی ہیں، چنانچہ رسول اللہ ﷺ بھی ہر قوم اور قبیلہ کو اسی کی زبان اور لہجہ میں احکام کی تعلیم دیتے اور دین کی تبلیغ فرماتے، جیسا کہ ایک حدیث میں ہے کہ آپ ﷺ نے قبیلہ بنی اشرع کے لوگوں کو انہیں کی زبان اور لہجہ میں مخاطب کر کے فرمایا:

”لَيْسَ مِنْ أَمْرِي امْصِيَامٌ فِي امْسَافِرٍ.“<sup>(۱)</sup>

ترجمہ: ”سفر میں روزہ رکھنا نیکی نہیں۔“

علامہ زرقانی تحریر فرماتے ہیں: